

சாராம்சம்: இனிய குழந்தைகளே, தந்தையை நினைவுசெய்வதற்கும், எச்சரிக்கையாக இருப்பதற்கும் நீங்கள் ஒருவருக்கொருவர் சமிக்ஞை கொடுப்பதனால், தொடர்ந்தும் முன்னேறிச் செல்லுங்கள்.

கேள்வி: தந்தையைப் போன்று ஞானம் நிறைந்தவராகும் குழந்தைகள், தங்கள் வாழ்க்கையில் கிரகித்துக் கொள்ளும் பிரதான விடயம் என்ன?

பதில்: அவர்கள் சதா புன்னகைத்தவாறே இருக்கிறார்கள். அவர்கள் எச் சூழ்நிலையிலும் ஒருபொழுதும் அழமாட்டார்கள். நடப்பவை எதுவுமே புதியதல்ல. இவ்வாறாக இப்பொழுது ஞானம் நிறைந்தவர்களாக இருப்பவர்கள், அதாவது, எதற்கும் அழாதவர்கள் (cry-proof) எச் சூழ்நிலையிலும் ஒருபொழுதும் அமைதியற்றவர்கள் ஆகுவதில்லை. அவர்களே சுவர்க்க இராச்சியத்தைப் பெறுபவர்கள். அழுபவர்கள் அனைத்தையும் இழப்பதுடன், தங்களது அந்தஸ்தையும் இழக்கிறார்கள்.

பாடல்: உங்களைக் கண்டுகொண்டதால் முழு உலகையுமே கண்டுகொண்டேன். ஆகாயம், பூமி அனைத்தும் எனக்கே உரியது.

ஓம் சாந்தி. நீங்களே பாடும் பாடலை இனிமையிலும் இனிமையான குழந்தைகளாகிய நீங்கள் கேட்டீர்கள். குழந்தைகளாகிய நீங்கள் எல்லையற்ற தந்தையின் முன்னிலையில் அமர்ந்திருக்கின்றீர்கள் என்பதை அறிந்திருப்பதால், நீங்கள் கூறுகிறீர்கள்: பாபா, உங்களிடமிருந்து நாங்கள் பெற்ற உலக இராச்சியத்தை இப்பொழுது மீண்டும் ஒருமுறை பெறுகின்றோம். இதனை நீங்கள் சத்தியயுகத்தில் பாடமாட்டீர்கள். சங்கமயுகத்திலேயே நீங்கள் இதனைப் பாடமுடியும். வீட்டில் அல்லது வேலையில் இருந்தவாறே நீங்கள் மீண்டும் ஒருமுறை எல்லையற்ற தந்தையிடமிருந்து உங்கள் எல்லையற்ற ஆஸ்தியைப் பெறுகிறீர்கள் என்பதை அறிந்துள்ளீர்கள். நிலையங்களிலும், தந்தையை நினைவுசெய்வதற்கும், நீங்கள் உலக அதிபதிகள் ஆகுகிறீர்கள் என்பதை நினைவுசெய்வதற்கும் உங்களுக்கு எச்சரிக்கை செய்யப்படுகின்றது. இது எதுவும் புதிதல்ல. நாங்கள் ஒவ்வொரு கலப்பதிலும் உலக இராச்சியத்தைத் தந்தையிடமிருந்து பெறுகிறோம். புதிய நபர் ஒருவர் இதனைச் செவிமடுக்கும்போது, இவரை (பிரம்மாவை) நீங்கள் சிவபாபா என அழைக்கிறீர்கள் என எண்ணுவார். அவர் அசரீரியான ஆத்மாக்களின் தந்தையாவார். ஆத்மா அசரீரியானவர். பரமாத்மாவான தந்தையும் அசரீரியானவரே. ஒரு சரீர ரூபத்தை எடுக்காத ஆத்மா, அசரீரியானவர் என அழைக்கப்படுகிறார். எல்லையற்ற தந்தையிடமிருந்து இந்த ஞானத்தை நீங்கள் செவிமடுக்கிறீர்கள் என்பது குழந்தைகளாகிய உங்களுக்குத் தெரியும். ஆன்மீக ஆசிரியர் உங்களுக்குக் கற்பிப்பதால் நீங்கள் ஒருவருக்கொருவர் எச்சரிக்கை செய்ய முடியும். ஆரம்பத்தில் நீங்கள் இந்த ஆன்மீக எச்சரிக்கையைப் பெறுகிறீர்கள். நீங்கள் அனைவருமே எல்லையற்ற தந்தையின் நினைவில் இருந்தவாறே சமிக்ஞை செய்கிறீர்கள்: தந்தையின் நினைவில் நிலைத்திருங்கள், உங்கள் புத்தியை வேறெங்கும் அலைய விடாதீர்கள். இதனாலேயே கூறப்பட்டுள்ளது: ஆத்ம உணர்வுடையவர்களாகித் தந்தையை நினைவுசெய்வீர்களாக! அவரே தூய்மையாக்குபவராகிய தந்தை. அவர் உங்கள் முன்னிலையில் நேரடியாக அமர்ந்து தன்னை நினைவுசெய்யுமாறு உங்களுக்குக் கூறுகிறார். இது மிகவும் இலகுவான ஒரு வழிமுறையாகும். “மன்மனாபவ” என்ற வார்த்தையும் உள்ளது, ஆனால் ஒருவர் அதனைப் புரிந்துகொள்ள வேண்டும். ஒரேயொரு தந்தையே உங்களுக்கு நினைவு யாத்திரையைக் கற்பிக்கிறார். நீங்கள் ஆன்மீக யாத்திரையில் இருக்கிறீர்கள் என்பது குழந்தைகளாகிய உங்களுக்கு மாத்திரமே தெரியும். அது யாத்திரைகள் பௌதீகமானவை. ஆனால் நீங்கள் இப்பொழுது பௌதீக யாத்திரைகள் அல்ல. நீங்கள் ஆன்மீக யாத்திரைகள். இந்த நினைவு செய்தலின் மூலமே உங்கள் பாவங்கள் அழிக்கப்படுவதுடன், நீங்கள் பாவச் செயல்களை வென்றவர்களாகவும் ஆகுவீர்கள். நீங்கள் பாவச் செயல்களை வென்றவர்கள் ஆகுவதற்கு வேறெந்த வழியும் இல்லை. ஒன்று பாவச் செயல்களை வென்றவர்களின் காலப்பகுதி, மற்றையதோ பாவச் செயல்களைச் செய்பவர்களின் காலப்பகுதியாகும்; இக் காலப்பகுதியிலேயே பாவச் செயல்கள் செய்யப்பட ஆரம்பித்தன. இராவண இராச்சியம் ஆரம்பித்தவுடன், விகாரங்கள் ஆரம்பமாகுகின்றன. நீங்கள் இப்பொழுது பாவத்தை வென்றவர்கள் ஆகுவதற்கான முயற்சியைச் செய்கின்றீர்கள். இராவணன் அங்கே இல்லாததால் அங்கே பாவச் செயல்கள் செய்யப்படுவதில்லை. உலகிலுள்ள எவருக்குமே இது தெரியாது. இப்பொழுது நீங்கள் தந்தையிடமிருந்தே அனைத்தையும் அறிந்து கொள்கிறீர்கள். தந்தையே ஞானம் நிறைந்தவர் என அழைக்கப்படுகிறார், அவர் குழந்தைகளாகிய உங்களுக்கு மாத்திரமே ஞானத்தைக் கொடுக்கிறார். தந்தையாகிய கடவுளின் பெயரும் இருக்க வேண்டும். அவர் பெயருக்கும், ரூபத்திற்கும் அப்பாற்பட்டவர் அல்ல. மக்கள் அவரை வழிபடுகிறார்கள், அவரது பெயர் சிவன். அவரே தூய்மையாக்குபவரும், ஞானக் கடலும் ஆவார். ஆத்மாக்கள் அந்த பரமாத்மா பரமதந்தையான தந்தையை நினைவுசெய்கிறார்கள். ஆத்மாக்கள் தந்தையின் புகழ் பாடுகிறார்கள். அவரே அமைதிக் கடலும், சந்தோஷக் கடலும் ஆவார். தந்தை நிச்சயமாகத் தன் குழந்தைகளுக்கு ஓர் ஆஸ்தியைக் கொடுக்கிறார். அவர்கள் வாழ்ந்து முடிந்தவர்களின் ஞாபகார்த்தங்களை உருவாக்குகின்றனர். சிவபாபா மாத்திரமே புகழப்படுவதும், பூஜிக்கப்படுவதும் ஆவார். அவர் நிச்சயமாக ஒரு சரீரத்தின் மூலம் செயற்படுவதாலேயே அவர் நினைவு செய்யப்படுகிறார். அவர் என்றென்றும் தூய்மையானவர். தந்தை ஒருபோதும் பூஜிப்பவர் ஆகுவதில்லை; அவர் எப்பொழுதும் பூஜிக்கத் தகுதிவாய்ந்தவர் ஆவார். தந்தை கூறுகிறார்: நான் ஒருபோதும் பூஜிப்பவர் ஆகுவதில்லை; நான் பூஜிக்கப்படுகிறேன். பக்தர்கள் என்னை வழிபடுகிறார்கள். நீங்கள் சத்தியயுகத்தில் என்னை வழிபடுவதில்லை. பக்தி மார்க்கத்திலேயே தூய்மையாக்குபவரான தந்தையாகிய என்னை நீங்கள் நினைவுசெய்கிறீர்கள். ஆரம்பத்தில் அந்த ஒரேயொருவரின் கலப்படமற்ற பக்தியே உள்ளது. பின்னர் அந்த வழிபாடு கலப்படம் ஆகுகிறது. சிவபாபா, பிரம்மாவையும் சரஸ்வதியையும் உலக

அதிபதிகள் ஆக்குகிறார். பக்தியின் விரிவாக்கம் அதிகளவுக்கு இருக்கின்றது. விதை விரிவடைவதில்லை. தந்தை கூறுகிறார்: என்னையும், உங்கள் ஆஸ்தியையும் நினைவுசெய்யுங்கள், அவ்வளவுதான்! விருட்சம் வளர்ச்சி அடைவதைப் போன்றே, பக்தியும் அதிகளவு வளர்ச்சி அடைகின்றது. ஞானமே விதையாகும். உங்களுக்கு ஞானம் கிடைக்கும்போது, நீங்கள் சற்கதியைப் பெறுகின்றீர்கள். நீங்கள் எதனையிடும் உங்கள் புத்தியை அலட்டிக்கொள்ளத் தேவையில்லை. ஞானமும் பக்தியும் உள்ளன. சத்திய, திரேதா யுகங்களில் பக்தியின் விருட்சம் இருப்பதில்லை. பக்தியின் விருட்சம் அரைக் கல்பத்திற்கு வளர்கிறது. சமயங்கள் அனைத்திற்கும் அவற்றிற்குரிய சொந்தச் சம்பிரதாயங்கள் உள்ளன. பக்தி மார்க்கம் அதிகளவு பரந்தது! ஞானமோ அனைவருக்கும் ஒன்றே: “மன்மணாபவ”, அவ்வளவுதான்! அல்பாவான தந்தையை நினைவுசெய்யுங்கள். நீங்கள் தந்தையை நினைவுசெய்யும்பொழுது நிச்சயமாக உங்கள் ஆஸ்தியை நினைவுசெய்வீர்கள். ஆஸ்தியின் விரிவும் உள்ளது. அச் சொத்து எல்லைக்கு உட்பட்டது. இங்கே உங்கள் எல்லையற்ற சொத்தை நினைவுசெய்கிறீர்கள். எல்லையற்ற தந்தை வந்து பாரத மக்களாகிய உங்களுக்கு ஓர் எல்லையற்ற ஆஸ்தியைக் கொடுக்கின்றார். அவரது பிறப்பும் இங்கேயே நினைவுகூரப்படுகிறது. இது இந்த நாடகத்தில் அநாதியாகவே நிச்சயிக்கப்பட்டுள்ளது. கடவுள் எவ்வாறு அதிமேலானவராக இருக்கிறாரோ, அவ்வாறே, பாரத தேசமும் அதிமேலானதாகும். அதுவே தந்தை வந்து முழு உலகிற்கும் சற்கதி அருளும் இடமாகும். ஆகையால் அதுவே அனைத்திலும் அதி மகத்துவமான யாத்திரைத் தலமாகும். நீங்கள் கூறுகிறீர்கள்: ஓ தந்தையாகிய கடவுளே, எங்களை வீட்டிற்கு அழைத்துச் செல்லுங்கள்! அனைவருக்கும் பாரதத்தின் மீது அன்பு உள்ளது. தந்தையும் பாரதத்திலேயே வருகிறார். நீங்கள் இப்பொழுது முயற்சி செய்கிறீர்கள். நீங்களே கோபிவல்லபரின் கோப, கோபிகைகள் ஆவீர்கள். சத்தியயுகத்தில் கோப கோபிகைகள் இருப்பதில்லை. அங்கே முறைப்படி இராச்சியம் தொடர்கிறது. கிருஷ்ணரின் தெய்வீகச் செயல்கள் எதுவுமே இல்லை. ஆனால் ஒரேயொரு தந்தையின் தெய்வீகச் செயற்பாடுகள் உள்ளன. அவரின் தெய்வீகச் செயற்பாடுகள் மிக மேன்மையானவை! அவர் முழுத் தூய்மையற்ற உலகையும் தூய்மையாக்குகிறார். இது அவரது திறமையாகும்! தற்சமயம் மனிதர்கள் அனைவரும் அஜாமிலைப் போல பாவிகளாக இருக்கிறார்கள். மக்கள் சாதுக்கள் முதலானோரை மேன்மையானவர்களாகக் கருதுகிறார்கள். தந்தை கூறுகிறார்: நான் அவர்களையும் ஈடேற்ற வேண்டும். நீங்கள் நடிக்காளாக இருப்பது போல, தந்தையும் ஒரு நடிகரே! நீங்கள் 84 பிறவிகளை எடுத்து, உங்கள் பாகங்களை நடிக்கிறீர்கள். அவரே படைப்பவரும், இயக்குனரும், பிரதான நடிகரும் ஆவர். அவரே கரண்கரவன்கார். அவர் எதனைச் செய்கிறார்? அவர் தூய்மையற்றதைத் தூய்மையாக்குகிறார். தந்தை கூறுகிறார்: வந்து, எங்களைத் தூய்மையாக்குங்கள் என நீங்கள் என்னைக் கூவி அழைக்கிறீர்கள். நானும் இப் பாகத்திற்கு கட்டுப்பட்டவன். இந்த நாடகம் ஏன் உருவாக்கப்பட்டது அல்லது எப்பொழுது உருவாக்கப்பட்டது என எவரும் வினவ முடியாது. இந்த நாடகம் அநாதியாக முற்கூட்டியே நிச்சயிக்கப்பட்டது; அதற்கு ஆரம்பம், மத்தி, இறுதி இல்லை. பிரளயம் இடம்பெறுவதில்லை. ஆத்மாக்கள் அழிவற்றவர்கள். அவர்கள் ஒருபோதும் அழிக்கப்படுவதில்லை. அவர்கள் அழிவற்ற பாகங்களைப் பெற்றுள்ளனர். இந்த நாடகம் எல்லையற்றது. எவ்வாறு நாடகத்தின் பாகம் தொடர்கிறது என்பதை இரத்தினச் சுருக்கமாகத் தந்தை இங்கமர்ந்து உங்களுக்கு விளங்கப்படுத்துகிறார். அவர் கடவுள் என்பதனால் அவரால் மரணித்தவரை உயிர்ப்பிக்க முடியும் என்பதல்ல. இங்கே எந்த குருட்டு நம்பிக்கையோ அல்லது மாயசக்தியோ இல்லை. நீங்கள் என்னைக் கூவியழைக்கிறீர்கள்: ஓ தூய்மையாக்குபவரே, வாருங்கள்! வந்து, தூய்மையற்றவர்களாகிய எங்களைத் தூய்மையாக்குங்கள்! எனவே அவர் நிச்சயமாக வருகின்றார். கீதையே சகல சமயநூல்களிலும் மிக மேன்மையான இரத்தினமாகும். கடவுளே கீதையைப் பேசினார். நல்லது, அவர் எப்பொழுது இலகு இராஜயோகத்தைக் கற்பித்தார்? உங்களுக்கு மாத்திரமே இது தெரியும். தூய உலகின் புதிய இராச்சியத்தை ஸ்தாபிக்கும்பொழுதே கல்பத்தின் சங்கமயுகத்தில் தந்தை வருகிறார். அவர் அதனைச் சத்தியயுகத்தில் ஸ்தாபிப்பதில்லை. அது தூய உலகம். இந்த மகத்தான சந்திப்பு (கும்பமேலா) சங்கமயுகத்தில் மாத்திரமே இடம்பெறுகிறது. அந்தக் கும்பமேலா 12 வருடங்களுக்கு ஒருமுறை இடம்பெறுகிறது. இந்த மகத்தான கும்பமேலா 5000 ஆண்டுகளுக்கு ஒருமுறை இடம்பெறுகிறது. இதுவே அவர் வந்து, சகல ஆத்மாக்களையும் தூய்மையாக்கித் திரும்பவும் தன்னுடன் அழைத்துச் செல்கின்ற, ஆத்மாக்களினதும், பரமாத்மாவான பரமதந்தையினதும் சந்திப்பாகும். அவர்கள் கல்பத்தின் கால எல்லையை நீடித்திருப்பதால் மக்கள் குழப்பம் அடைந்துள்ளார்கள். நீங்கள் இப்பொழுது அனைத்தையும் புரிந்துகொள்கிறீர்கள். நீங்கள் அச்சிட்ட சஞ்சிகைகளையும் (magazine) குழந்தைகளாகிய உங்களைத் தவிர வேறெவருமே புரிந்துகொள்ள மாட்டார்கள். தந்தை கூறினார்: 5000 ஆண்டுகளின் முன்னர் இடம்பெற்றதே இப்பொழுதும் மிகச்சரியாக அதேபோன்று இடம்பெறுகின்றது; இது புதியதல்ல என எழுதுங்கள். 5000 ஆண்டுகளின் முன்னர் இடம்பெற்ற அனைத்தும் இப்பொழுது மீண்டும் இடம்பெறுகின்றது. இதைப் புரிந்துகொள்ள விரும்புபவர்கள் வந்து புரிந்துகொள்ளுங்கள். நீங்கள் அத்தகைய வழிமுறைகளை உருவாக்க வேண்டும். பத்திரிகைகளில் நாங்கள் என்ன அச்சிட வேண்டும்? நீங்கள் இவ்வாறு எழுதலாம்: இந்த மகாபாரத யுத்தம் தூய உலகிற்கான வாசலை எவ்வாறு திறக்கின்றது என்பதை, முன்னைய கல்பத்தில் புரிந்து கொண்டவர்கள் வந்து புரிந்து கொள்ளுங்கள். மகாபாரத யுத்தத்தின் மூலம் சத்தியயுக ஸ்தாபனை எவ்வாறு இடம்பெறுகிறது என்பதை வந்து புரிந்து கொள்ளுங்கள். தேவ இராச்சியம் இப்பொழுது ஸ்தாபிக்கப்படுகிறது. தந்தையாகிய கடவுளிடமிருந்து உங்கள் பிறப்புரிமையைப் பெற விரும்பினால், வந்து புரிந்துகொள்ளுங்கள். நீங்கள் இவ்வாறு ஞானக் கடலைக் கடையவேண்டும். அவர்கள் எழுதும் கதைகளும் நாடகத்தில் நிச்சயிக்கப்பட்டுள்ளன. அவர்கள் தொடர்ந்தும் தங்கள் பாகங்களை நடிக்கிறார்கள். நாடகத் திட்டத்தின்படி வியாசர் சமயநூல்களை

உருவாக்கினார். அவர் அத்தகைய பாகத்தைக் கொண்டிருந்தார். நீங்கள் இப்பொழுது நாடகத்தைப் புரிந்துகொண்டுள்ளீர்கள். அதே நாடகம் மீண்டும் இடம்பெறும். நீங்கள் இப்பொழுது திரும்பவும் வந்து மீண்டும் ஒருமுறை ஞானத்தைச் செவிமடுக்கிறீர்கள். இந்த இலக்ஷ்மி நாராயணனின் இராச்சியம் மீண்டும் ஒருமுறை வரும் என்பதும், மற்றைய சமயங்கள் அனைத்தும் அழிக்கப்படும் என்பதும் உங்களுக்குத் தெரியும். நீங்கள் இப்பொழுது ஞானம் நிறைந்தவர்கள் ஆகுகின்றீர்கள். பாபா உங்களைத் தனக்கு சமமாக, ஞானம் நிறைந்தவர்கள் ஆக்குகிறார். நீங்கள் அரைக் கல்பத்திற்கு அமைதியாக இருப்பீர்கள் என்றும், அங்கே எவ்வித அமைதியின்மையும் இருக்காது என்பதும் உங்களுக்குத் தெரியும். அங்கேயுள்ள குழந்தைகள் அழுவதில்லை; அவர்கள் சதா புன்னகை பூத்தவாறே இருக்கிறார்கள். நீங்கள் இங்கே அழக்கூடாது. உங்கள் தாயார் மரணித்தாலும் நீங்கள் “அல்வா” உண்ண வேண்டும் என நினைவுகூரப்படுகிறது. அழுவார்கள் அனைத்தையுமே இழப்பதுடன், அவர்கள் அந்தஸ்தும் அழிக்கப்படுகிறது. சுவர்க்க இராச்சியத்தை உங்களுக்குக் கொடுக்கின்ற கணவருக்கெல்லாம் கணவரை நீங்கள் கண்டுகொண்டுள்ளீர்கள். அவர் ஒருபோதும் மரணிப்பதில்லை. ஆதலால் நீங்கள் அழுவதற்கான அவசியம் என்ன? எதற்கும் அழாதவர்களே இராச்சியத்தைப் பெறுகிறார்கள். ஏனைய அனைவரும் பிரஜைகள் ஆகுகின்றார்கள். இந்த நிலையில், நீங்கள் என்ன ஆகுவீர்கள் என பாபாவிடம் நீங்கள் வினவினால் அவரால் உங்களுக்கு கூற முடியும். குழந்தைகளாகிய உங்கள் அனைவருக்கும் இறுதியில் அக்காட்சிகள் கிடைக்கும். ஒரு பாடசாலையில் அனைவரும் தங்கள் பெறுபேறுகளை அறிந்து கொள்வதைப் போன்றே, உருத்திர மாலையில் யார் உள்ளார்கள் என்பதை நீங்களும் இறுதியில் அறிந்து கொள்வீர்கள். ஒரு குறித்த பாடத்தில் தாங்கள் தோல்வியடைவார்கள் என உணர்வதால், பரிட்சைக்கு முன்னர், இறுதி நாட்களில் மாணவர்கள் பெருமளவு முயற்சி செய்கிறார்கள். நீங்களும் அனைத்தையும் அறிந்து கொள்வீர்கள். தங்கள் குழந்தைகள் மீது தாங்கள் பற்று வைத்திருப்பதாகப் பலர் கூறுகிறார்கள். அது அகற்றப்பட வேண்டும். நீங்கள் ஒரேயொருவர் மீதே பற்று கொண்டிருக்க வேண்டும். எனினும் அவர்களை ஒரு நம்பிக்கைப் பொறுப்பாளராகப் பராமரியுங்கள். தந்தையினாலேயே உங்களுக்கு அனைத்தும் கொடுக்கப்பட்டுள்ளது என நீங்கள் கூறுகிறீர்கள். ஆதலால் அவர்களை ஒரு நம்பிக்கைப் பொறுப்பாளராகத் (trustee) தொடர்ந்தும் பராமரியுங்கள். அவர்கள் மீதுள்ள உங்கள் பற்றை அகற்றுங்கள். அவர்கள் மீதுள்ள உங்கள் பற்றை அகற்றும்படி தந்தையே வந்து உங்களுக்குக் கூறுகிறார். அனைத்தும் அவருக்கே உரியது எனக் கருதி, அவரின் வழிகாட்டல்களை மாத்திரமே பின்பற்றுங்கள். அவர் பணியில் ஈடுபடுங்கள். தொடர்ந்தும் அழிவற்ற இரத்தினங்களைத் தானம் செய்யுங்கள். இங்கே தந்தை குமாரிகளுக்கே அதிகபட்ச மரியாதை அளிக்கிறார். ஒரு குமாரி கர்ம பந்தனத்திலிருந்து விடுபட்டவள் (free). லௌகீகத் தந்தையிடமிருந்து கிடைக்கின்ற ஆஸ்தியின் போதை புதல்வருக்கு உள்ளது. ஒரு குமாரி தனது லௌகீகத் தந்தையிடமிருந்து ஓர் ஆஸ்தியைப் பெறுவதில்லை. இங்கே இந்தத் தந்தை ஆண்கள், பெண்கள் எனும் பாகுபாட்டைக் காட்டுவதில்லை. தந்தை இங்கே அமர்ந்து ஆத்மாக்களுக்கு விளங்கப்படுத்துகிறார். நீங்கள் அனைவரும் சகோதரர்களே என்றும், நீங்கள் தந்தையிடமிருந்து உங்கள் ஆஸ்தியைப் பெறுகிறீர்கள் என்பதும் உங்களுக்குத் தெரியும். ஆத்மாக்களாகிய நீங்கள் கற்று, தந்தையிடமிருந்து உங்கள் ஆஸ்தியைப் பெறுகிறீர்கள். எந்தளவிற்கு அதிகமாக நீங்கள் ஆஸ்தியைப் பெறுகிறீர்களோ, அந்தளவு உயர்ந்த அந்தஸ்தை நீங்கள் பெறுகிறீர்கள். பாபா வந்து உங்களுக்கு அனைத்தையும் விளங்கப்படுத்துகிறார். சிவபாபா அசரீரியானவர், அவரே வழிபடப்படுகிறார். அவருக்கே சோமநாதர் ஆலயம் கட்டப்பட்டுள்ளது. சிவபாபா வந்தபோது என்ன செய்தார் என்பது இப்பொழுது உங்களுக்குத் தெரியும். அவரின் ஞாபகார்த்தமாக ஏன் ஓர் ஆலயம் கட்டப்பட்டது? நீங்கள் இதனை இப்பொழுது புரிந்துகொள்கிறீர்கள். ஒவ்வொரு கல்பத்திலும் இது இவ்வாறே நடைபெறும். நாடகத்தில் எது நிச்சயிக்கப்பட்டுள்ளதோ அது மீண்டும் நடைபெறுகிறது. தந்தை வர வேண்டும், பழைய உலகம் அழிக்கப்பட வேண்டும். இதில் வருத்தப்படுவதற்கான கேள்விக்கே இடமில்லை. இவை அனைத்துமே காரணமின்றி இரத்தம் சிந்தப்படுவதற்கான ஒரு நாடகமாகும். காரணமெதுவுமின்றி அனைவருமே கொல்லப்படுவார்கள். இல்லாவிடின் எவரேனும் ஒருவர் இன்னொருவரைக் கொன்றால் அவர் தூக்கிலிடப்பட்டு, தண்டனை பெறுகிறார். இப்பொழுது நீங்கள் யாரை இதற்குப் பொறுப்பாளர் ஆக்குவது? இயற்கை அனர்த்தங்கள் வரவேண்டும், விநாசமும் நடைபெற வேண்டும். அமரத்துவ பூமி, மரணபூமி என்பவற்றின் அர்த்தத்தை எவருமே புரிந்துகொள்வதில்லை. இன்று நீங்கள் மரண உலகில் உள்ளீர்கள், நாளை நீங்கள் அமரத்துவ உலகிற்குச் செல்வீர்கள் என்பது உங்களுக்குத் தெரியும், அதற்காகவே நீங்கள் கற்கிறீர்கள். மக்களோ காரிருளினுள் இருக்கின்றனர். நீங்கள் அவர்களுக்கு ஞானமிர்த்தத்தைப் பருகக் கொடுக்கும்போது, நீங்கள் கூறுவனவற்றை ஏற்கும் விதத்தில் அவர்கள் தலையசைத்து விட்டுப் பின்னர் மறுபடியும் உறங்கச் செல்கிறார்கள். எல்லையற்ற தந்தை ஓர் ஆஸ்தியைக் கொடுக்கிறார் என்றும், சுவர்க்க வாசல் (gate) திறக்கப்படுவதற்கான அதே மகாபாரத யுத்தமே இது என்பதையும் அவர்கள் செவிமடுக்கிறார்கள். இந்த ஞானம் மிகவும் நல்லது, வேறெவராலும் இதனைத் தரமுடியாது எனவும் அவர்கள் எழுதுகிறார்கள். அவர்கள் அவை அனைத்தையும் ஏற்றுக்கொள்கிறார்கள், ஆனால் அவ்வளவுதான்; அவர்கள் எந்த ஞானத்தையும் பெறுவதில்லை. அவர்கள் மீண்டும் உறக்கத்தில் ஆழ்ந்து விடுகிறார்கள். அவர்கள் கும்பகர்ணன் என அழைக்கப்படுகிறார்கள். நீங்கள் இதனை எழுத்திலேயே தருவதால் வீடு சென்ற பின்னர் உறங்கச் செல்லாதீர்கள் என நீங்கள் அவர்களுக்குக் கூற முடியும். கும்பகர்ணனின் படத்தை அவர்களுக்குக் காட்டி, அவனைப் போல நீங்களும் உறங்காதீர்கள் என அவர்களுக்குக் கூறுங்கள். நீங்கள் அவர்களுக்கு விளங்கப்படுத்தும்போது, மிகவும் சாதாரியமாக இருப்பது அவசியம். பாபா கூறுகிறார்: இப் பிரதான படங்களை உங்கள் கடைகளில் வைத்தீர்களேயானால் அங்கே வருபவர்களுக்கு நீங்கள்

விளங்கப்படுத்த முடியும். அவர்களுடன் அந்தப் பேரத்தைப் பேசுவதுடன், இந்த உண்மையான பேரத்தையும் பேசுங்கள். இதன் மூலம் நீங்கள் பலருக்கு நன்மையுடைய முடியும். இதில் சங்கடப்படுவது என்ற கேள்விக்கே இடமில்லை. நீங்கள் பிரம்மகுமாரர்களும், குமாரிகளும் ஆகிவிட்டீர்கள் எனச் சிலர் கூறுகின்றனர். அவர்களிடம் கூறுங்கள்: நீங்களும் பிரஜாபிதா பிரம்மாவின் பிரம்மகுமாரர்களும், குமாரிகளும் ஆவீர்கள். தந்தை புதிய உலகை உருவாக்குகிறார், பழைய உலகம் தீக்கிரையாகப் போகின்றது. நீங்கள் பிரம்மகுமாரர்களும், பிரம்மகுமாரிகளும் ஆகாவிடின் சுவர்க்கத்திற்குச் செல்ல முடியாது. இவ்வாறாகக் கடைகளில் சேவை செய்தீர்களேயானால் எல்லையற்ற சேவை நடைபெறும். இதனைப் பற்றி உங்கள் மத்தியில் கலந்துரையாடுங்கள். கடை சிறியதாக இருந்தால் படங்களைச் சுவரில் தொங்கவிட முடியும். புண்ணியம் வீட்டிலேயே ஆரம்பிக்கிறது (Charity begins at home). முதலில் நீங்கள் அவர்களுக்கு நன்மை செய்யவேண்டும். தந்தை கூறுகிறார்: எந்தச் சரீரதாரியையும் இப்பொழுது நினைவுசெய்யாதீர்கள். உங்கள் ஆஸ்தியை நீங்கள் பெறுகின்ற சிவபாவையே நினைவுசெய்யுங்கள். அப்பாவி மனிதர்கள் மிகவும் குழப்பமடைந்துள்ளனர்! நீங்கள் அவர்களுக்குக் கூற வேண்டும்: தேவ உலக இராச்சிய உரிமையைப் பெறுவதற்கும், ஒரு சாதாரண மனிதனிலிருந்து நாராயணனாக மாறுவதற்கும் விரும்பினால் நீங்கள் வந்து அதனைச் செய்யலாம். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஒரேயொரு தந்தைமீது உண்மையான, தூய பற்றைக் கொண்டிருங்கள். அவரை மாத்திரம் நினைவுசெய்யுங்கள். சரீரதாரிகள் மீதுள்ள உங்கள் பற்றை அகற்றுங்கள். அவர்களை நீங்கள் ஒரு நம்பிக்கைப் பொறுப்பாளராகப் (trustee) பராமரியுங்கள்.
2. நீங்கள் பாவச் செயல்களை வென்றவர்களாக வேண்டும் என்பதால் உங்கள் பௌதீகப் புலன்களினால் எப் பாவச் செயல்களையும் செய்யாதிருப்பதில் பெரும் கவனம் செலுத்த வேண்டும்.

ஆசீர்வாதம்: நீங்கள் அன்பு மற்றும் சக்தி ரூபத்தின் சமநிலை மூலம் சேவை செய்கின்ற, ஒரு வெற்றி சொரூபம் ஆகுவீர்களாக. உங்கள் விழிப்புணர்வு தந்தையின் அன்பை ஒரு கண்ணிலும், தந்தையால் உங்களுக்குக் கொடுக்கப்பட்டுள்ள பணியை (சேவை) மறு கண்ணிலும் சதா கொண்டிருப்பதைப் போன்று, அதேவிதமாக, ஓர் அன்பு சொரூபமாக இருப்பதுடன், ஒரு சக்தி சொரூபமாகவும் ஆகுங்கள். அன்புடன், உங்கள் வார்த்தைகள் எவருடைய இதயத்தையும் உருக வைக்கும்வகையில் அத்தகைய சக்தியாலும் நிறைந்திருக்கட்டும். ஒரு தாய் தனது குழந்தைகளுக்கு எவ்வழியிலாவது கற்பித்தல்களைக் கொடுக்கையில், தாய் அன்பு காரணமாக அந்த வார்த்தைகள் கடுமையாகவோ அல்லது கசப்பாகவோ இருப்பதில்லை. அதேபோன்று, உண்மையான ஞானக் கருத்துக்களைத் தெளிவாகக் கொடுங்கள், ஆனால் உங்கள் வார்த்தைகள் அன்பால் நிறைந்திருக்கட்டும், அப்பொழுது நீங்கள் ஒரு வெற்றி சொரூபம் ஆகுவீர்கள்.

சுலோகம்: சர்வசக்திவான் தந்தையை உங்கள் சகபாடி ஆக்குங்கள், நீங்கள் வருந்துவதிலிருந்து விடுவிக்கப்படுவீர்கள்.

**** ஓம் சாந்தி ****